

جانشین امیر شریعت سے وابستہ چند یادیں

ایک ملاقات میں برادر محترم سید محمد کفیل بخاری کو میں نے اپنے زمانہ طالب علمی کی چند باتیں سنائیں۔ ان میں کوئی بات بھی "نقیب" میں شائع ہونے کے قابل نہ تھی لیکن بہت نہیں پھر بھی وہ میرے سر کیوں ہو گئے کہ انکو "نقیب" کے لئے قلم بند کر دو۔ ان کے حکم کی تعمیل میں مقصوداً ان میں سے صرف وہ باتیں، قارئین "نقیب" کی خدمت میں پیش ہیں جو جانشین امیر شریعت حضرت مولانا سید ابو معاویہ ابو ذر بخاری مرحوم و مغفور سے متعلق ہیں۔

۱۔ جانشین امیر شریعت رحمۃ اللہ علیہ کی سب سے پہلی زیارت مجھے اس وقت ہوئی جب میں "مدرسہ خدام القرآن"، میرے شاہ، تحصیل صادق آباد ضلع رحیم یار خاں میں اپنی تعلیم کے بالکل ابتدائی مراحل طے کر رہا تھا۔ یہ مدرسہ اگرچہ شہری آبادی سے کئی میل دور خالص دیہاتی آبادی میں تھا۔ وہاں تک پہنچنا بہت مشکل ہوتا تھا۔ آپکی سرکل ایک طرف سے چھ میل اور دوسری طرف سے تین میل دور تھی، اس پر بھی موٹر لاری اکاد کا ہی چلا کرتی تھی۔ وہاں سے زیادہ تر پیدل ہی مدرسہ پہنچنا ہوتا تھا۔ یا پھر صادق آباد شہر سے سالم تانگہ مدرسہ کیلئے کروانا ہوتا تھا۔ لوگوں میں مشہور تھا کہ مکہ و مدینہ جانا آسان ہے، مدرسہ مرے شاہ پہنچنا مشکل ہے۔ لیکن اس کے باوجود مدرسہ کے مہتمم حضرت مولانا محمد عثمان صاحب رحمۃ اللہ علیہ، فاضل دیوبند و تلمیذ شیخ العرب والعجم، شیخ الاسلام حضرت مولانا سید حسین احمد مدنی قدس اللہ سرہ کے اخلاص اور انسنگ شبانہ روز محنت اور طلبہ خصوصاً چھوٹی عمر کے طلبہ کی تعلیم و تربیت سے متعلق ان کی خاص مجتہدانہ محنت و مساعی کی وجہ سے اسکی شہرت، کراچی تا پشاور صرف اندرون ملک ہی نہیں بلکہ بیرون ملک تک پہنچی ہوئی تھی۔ مکہ و مدینہ کے دو طالب علم تو خود میرے ہم درس تھے۔ حضرت مہتمم صاحب کی دعوت پر اور کچھ مدرسہ کی شہرت کے پیش نظر آئے دن عالم اسلام کی مایہ ناز اور عظیم شخصیات مدرسہ تشریف لاتی رہتی تھیں۔

حضرت مولانا محمد یوسف (حضرت جی، امیر تبلیغی جماعت) حضرت مولانا عبدالغفور مدنی، حضرت مولانا محمد صادق (۱) مہتمم مظہر العلوم کچھہ کراچی۔ حضرت مولانا محمد یوسف بنوری، حضرت مولانا عبدالملک مدنی، حضرت مولانا قاضی احسان احمد شجاع آبادی، حضرت مولانا حامد میاں (رحمہم اللہ) اور حضرت مولانا سید ابوالحسن علی ندوی مدظلہ، جیسے بزرگوں کی سب سے پہلے زیارت مجھے وہیں نصیب ہوئی۔ شیخ الاسلام مدنی، امام الہند ابوالکلام آزاد، اور امیر شریعت (رحمہم اللہ) کی وفات کی خبریں بھی وہیں سنیں۔ ایوب خاں کا

۱۔ غالباً یہی نام تھا۔ بہت ہی اللہ والے بزرگ تھے۔ اس دور میں جتنے بھی بزرگوں کی زیارت مجھے نصیب ہوئی ان سب سے زیادہ میرے دل پر انہی کی شخصیت کا اثر ہوا۔ شاید اس لئے کہ چند گھنٹے ان کی صحبت اور صادق آباد شہر سے مدرسہ تک سفر میں ان کی معیت تھی۔

مارشلاہ بھی وہیں دیکھا۔ احرار کی لال جیب مع لاؤڈ سپیکر وہیں دیکھی۔

سن و سال تو یاد نہیں، اتنا یاد ہے کہ میں قرآن مجید حفظ کر رہا تھا۔ عمر چھوٹی ہی تھی۔ سخت بخار میں مبتلا تھا۔ اپنے جھونپڑے نما کچے کمرے میں (جسکو وہاں کی زبان میں اسوقت "سال" کہا جاتا تھا۔ اب تو شاید وہاں کے لوگ بھی اس سے نا آشنا ہو گئے ہوں گے) لیٹا ہوا تھا کہ باہر لاؤڈ سپیکر پر کسی کے کچھ پڑھنے کی آواز کان میں بڑی۔ اس وقت تک مدرسہ میں کیا آس پاس ساری آبادی میں بجلی اور لاؤڈ سپیکر کا کوئی نام و نشان بھی نہ تھا۔ اس لئے ایسی آواز پر بچے تو بچے بڑے بھی اسکو ایک عجیب چیز سمجھ کر تماشا دیکھنے کھڑے ہوتے تھے۔ میں بھی اسی حالت میں اپنی "سال" سے باہر نکل آیا تاکہ دیکھوں آواز کیا ہے اور کہاں سے آ رہی ہے۔ دیکھا تو سامنے لیکر کے درخت کے نیچے ایک سرخ رنگ کی جیب کھڑی تھی، اسی پر سپیکر لگا ہوا تھا۔ پڑھنے والا پنجابی زبان میں کچھ اشعار پڑھ رہا تھا۔ اور تو کچھ یاد نہیں صرف یہ یاد ہے کہ وہ کچھ اس قسم کے بول بول رہا تھا۔

"خواجہ، محمد ظفر اللہ نون باز آجا"

بعد میں جب ہوش سنبھالا تو اندازہ ہوا کہ یہ خواجہ ناظم الدین کا بھانجا تھا اور اس سے قادیانی وزیر خارجہ ظفر اللہ آنجہانی کی برطرفی کا مطالبہ ہو رہا تھا۔ واللہ اعلم۔

صرف دینی شخصیات ہی مدرسہ میں نہ آتی تھیں بلکہ دنیوی اعتبار سے بڑی بڑی قد آور ہستیاں بھی آیا کرتی تھیں۔ جن میں سے اب صرف مخدوم غلام میراں شاہ مرحوم ہی یاد رہ گئے ہیں۔ یہ اپنے علاقے کے رئیس اعظم تھے۔ بادشاہوں اور نوابوں کا ساٹھاٹھ ہاتھ تھا۔ جمال الدین نامی، شہر میں قلعہ نما ان کے محلات تو میں نے بھی دیکھے تھے۔ یہ اپنے علاقہ کے جہاں رئیس تھے وہاں پیر بھی تھے۔ بڑا انکار عبادت اور دبدبہ تھا۔ اکابر دیوبند سے اسی طرح بدگمان تھے جس طرح سن سنا کہ دوسرے لوگ۔ ہمارے مہتمم صاحب کی اللہ قبر منور گرے، ان پر حضرت مدنی کا ایسا رنگ چڑھا ہوا تھا کہ کسی بڑے سے بڑے دنیا دار سے وہ قطعاً مرحوم نہ ہوتے تھے۔ وہ مخدوم صاحب کو بھی اختلاف مذاق کے باوجود مدرسہ لے آئے تھے۔ مدرسہ میں تو ان کی صرف زیارت ہی یاد ہے۔ ویسے حضرت مہتمم صاحب مرحوم نے ان سے اپنی ایک ملاقات کا واقعہ طلبہ کے عام مجمع میں سنایا تھا۔ فرماتے تھے میں ایک دفعہ مخدوم صاحب کے ہاں گیا۔ ان کے ساتھ چل رہا تھا کہ پھولوں کی کیناری یا گھلے کے پاس سے گزر ہوا۔ فرماتے تھے میں نے پھول دیکھ کر آنحضرت صلی اللہ علیہ وسلم کی شان میں حضرت نانوتوی رحمۃ اللہ علیہ کا یہ شعر پڑھا۔

تو بوئے گل ہے اگر مثل گل ہیں اور نبی

تو نور شمس گر اور انبیاء ہیں شمس نہار

مخدوم صاحب شعر سن کر پھر گل اٹھے۔ پوچھنے لگے یہ کس نے کہا ہے؟ استاد محترم حضرت مہتمم صاحب مرحوم فرماتے تھے میں نے بتایا کہ یہ حضرت مولانا محمد قاسم نانوتوی بانی دارالعلوم دیوبند رحمۃ اللہ علیہ نے کہا ہے۔ وہ اس شعر سے بہت زیادہ متاثر ہوئے۔ اس واقعہ کے بعد مخدوم صاحب نے انھیں لائے تھے۔ جس

سے اندازہ ہوتا ہے کہ اکابر دیوبند سے ان کی بدظنی ختم یا کم ہو گئی تھی۔ اس طرح حضرت مہتمم صاحب نے وہاں توحید کا نور پھیلایا اور اکابر دیوبند کو وہاں روشناس کرایا۔ جبکہ اس سے پہلے وہ علاقہ شرک کا گڑھ اور مشرک پیروں کا مرکز تھا۔ ہم نے تو اس کی وہ حالت دیکھی ہے۔ قارئین بھی اس ایک واقعہ سے اسکا اندازہ لگائیں۔

حضرت مہتمم صاحب مرحوم نے جی ہمیں یہ واقعہ سنایا کہ ایک دفعہ حضرت امیر شریعت سید عطاء اللہ شاہ بخاری رحمہ اللہ، تقریر کیلئے اس علاقہ کے ”کچا بھٹ“ نامی ایک گاؤں میں تشریف لائے۔ تقریر کا اعلان ہوا تو پیروں فقیروں نے اپنے جیوں کو بھر دیا کہ یہ وہابی آ رہا ہے اس کی تقریر یہاں نہیں ہونی چاہیے۔ لوگ ڈنڈے سوٹے اور کھٹاڑیاں (کھٹاڑی ہی اس دور میں اس علاقہ کی کلاشکوف ہوتی تھی) لیکر گاؤں سے باہر آ گئے کہ وہابی کو یہاں نہیں آنے دیں گے۔ حضرت شاہ صاحب مرحوم تشریف لائے۔ لوگوں نے مزاحمت کی کہ تم وہابی ہو۔ ہم تمہیں یہاں تقریر نہ کرنے دیں گے۔ حضرت امیر شریعت مرحوم نے فرمایا۔ تمہیں کیسے پتہ چلا کہ میں وہابی ہوں؟ لوگوں نے کہا کہ ہمارے بڑوں نے بتایا ہے۔ فرمایا قرآن کتنا ہے جب تمہیں کوئی بات کسی کے بارے میں پہنچے تو اسکی تحقیق کر لیا کرو۔ سورہ حجرات کی آیت..... یا ایہا الذین آمنوا ان جاءکم فاسق بنبأ..... آخر تک پڑھی۔ پھر فرمایا تم پر لازم ہے کہ میرے بارے میں تحقیق کرو۔ اسکا طریقہ یہ ہے کہ میں تقریر کرتا ہوں، تم سنو۔ اگر میں وہابی نکلا تو میں خود ہی چلا جاؤں گا، تقریر نہیں کروں گا۔ لوگ اپنے ڈنڈے سوٹے اور کھٹاڑیاں رکھ کر وہیں بیٹھ گئے کہ بات معقول ہے۔ آپ تقریر کریں ہم دیکھتے ہیں کہ آپ وہابی ہیں یا کون؟ پھر کیا تھا؟ بلبل نے ریاض رسول میں چمکنا شروع کیا تو فضاء مسکور ہو گئی۔ لوگوں کو جیسے سانپ سونگھ گیا۔ ڈنڈے سوٹے سب دھڑے کے دھڑے رہ گئے۔ کھٹاڑیاں سب کند ہو گئیں۔ بخاری، توحید کے نئے سناتا رہا اور لوگ بے خود و بے سدھ سنتے رہے، جب شاہ جی رحمہ اللہ نے ”واخر دعوانا انھما تو جو لوگ ڈنڈے سوٹے اور کھٹاڑیاں لے کر آئے تھے انہی کا اصرار تھا کہ ”کچھ اور“ حضرت شاہ جی فرماتے ہوئے رخصت ہو گئے کہ ”اور، پھر کبھی۔“

الغرض مدرسہ میں آئے دن ایسی شخصیات آتی رہتی تھیں۔ ایسے موقع پر کچھ تو آنے والوں کے اعزاز میں اور کچھ مدرسہ کے تعارف کیلئے مدرسہ کی مسجد میں طلبہ و اساتذہ کی ایک مجلس منعقد ہوتی، جس میں طلبہ اپنا پڑھا لکھا، آنے والے معزز مہمانوں کو سناتے اور گرامی قدر مہمان، طلبہ کو اپنے مواظظ و ملفوظات سے مستفید کرتے۔ ایسی ہی ایک مجلس کیلئے ایک دفعہ ہم مسجد پہنچے تو مہمانوں میں ایک نہایت ہی حسین و جمیل بالکل سیاہ ڈارھی والے ایک نوجوان کو بھی دیکھا۔ ان سے قرآن سنانے کی فرمائش کی گئی۔ انہوں نے سورہ فرقان کا آخری رکوع..... تبارک الذی جعل فی السماء بر و جا..... تلاوت فرمایا۔ اس واقعہ کو آج تقریباً چالیس سال ہونے کو ہیں، اسکی طلوت و لذت، باوجودیکہ میں اسوقت بہت چھوٹی عمر کا تھا۔ آج بھی محسوس کر رہا ہوں۔

دورانِ تلاوت ہی اپنے دائیں بائیں بیٹھے بعض بڑے طلبہ سے پوچھا کہ یہ قاری صاحب کون ہیں؟ پتہ چلا کہ یہ سید عطاء اللہ شاہ بخاری کے بڑے فرزند ارجمند مولانا سید عطاء النعم صاحب ہیں۔ یہ ان کی سب سے پہلی زیارت تھی جو مجھے نصب ہوئی اور جبکہ اس وقت میں ان صفت کا طالب العلم تھا اس لئے مسجد میں آئے اور

پھر جاتے ہیں بس ان کی زیارت ہی نصیب ہوئی۔ اس سے زائد آگے بڑھ کر ان سے مصافحہ کا نہ شعور تھا نہ اہلیت اور نہ اجازت تھی۔

آگے بڑھنے سے پہلے مدرسہ کی ان مجلسوں کی مناسبت سے مناسب معلوم ہوتا ہے کہ اپنے قارئین کو ایک قصہ اور بھی سناتا جاؤں۔

مدرسہ میں غالباً ڈیڑھ غازی خاں کی طرف سے سراپکی زبان کے ایک بوڑھے شاعر آیا کرتے تھے۔ اصل نام تو انکا پتہ نہیں کیا تھا۔ بکار سے "شیرن خاں" کے نام سے جاتے تھے۔ شاید اصل نام شیر محمد ہوگا۔ جب وہ مدرسہ آتے تو حضرت مہتمم صاحب، مسجد میں اساتذہ و طلبہ کو اس سے اشعار ضرور سنواتے۔ وہ اشعار ایسے پڑھتے جیسے کوئی حافظ، منزل پڑھتا ہے۔ اساتذہ اور بڑے طلبہ تو اس کے اشعار سے مستفید ہوتے ہوں گے ہم چھوٹے بچے تو بس ان کی بے ساختگی، روانی، ان کے زیر و بم، اتار چڑھاؤ، نیز سر، آنکھوں اور ہاتھوں کے اشاروں اور زاویوں سے ہی محفوظ ہوتے تھے۔ مادے اتنے تھے کہ ادھر پوری رفتار سے اشعار پر اشعار پڑھتے جاتے ادھر اسی رفتار سے اپنا تہند بھی کتے، اوپر چڑھتے اور سنبالتے رہتے، ہنساتے بھی اور رلاتے بھی۔ ان کے اشعار یاد نہیں ان کی ادائیں یاد ہیں، ایک شعر جو وہ خود بھی تقریباً ہر دفعہ سنایا کرتے تھے اور حضرت مہتمم صاحب بھی بار بار ہم کو نصیحت کرتے وقت، پڑھا کرتے تھے، البتہ یاد ہے۔ فرمایا کرتے تھے۔

سنن والی تلوار مرے سال پھٹ حیا کوں تھی سی

بے حیا ایہہ گالیں سن سن پیا اکڑی سی

یعنی بات والی تلوار مارو گلا، حیا والے کو زخم لگے گا۔ بے حیا یہ باتیں سن سن کے اور اکڑے گا۔ "پیا اکڑی سی" کو پڑھتے وقت وہ خود اسکا عملی نمونہ بھی ایسے انداز سے پیش کرتے یعنی ایسے انداز سے اکڑتے کہ آج بھی ان کی اس اداکاری کا تصور کرتا ہوں تو بے ساختہ ہنسی آ جاتی ہے۔

جن دنوں حضرت امیر شریعت سید عطاء اللہ شاہ بخاری رحمہ اللہ کی وفات ہوئی انہی دنوں میں اتفاق سے شیرن خاں بھی مدرسہ میں آدھکے۔ حسب معمول اشعار سننے سنانے کی مجلس منعقد ہوئی۔ انہوں نے جہاں خاص اپنی سراپکی کے اشعار سنائے وہاں حضرت شاہ جی کی وفات کی مناسبت سے چند اشعار اردو میں بھی سنائے جن میں ایک جگہ حضرت شاہ جی مرحوم کی وفات کا بھی ذکر تھا۔ میرے وہ سال مدرسہ میں آخری سال تھے کچھ کچھ باتیں سمجھنے لگ گیا تھا۔ ان کے وہ اشعار یاد تو نہیں لیکن مجلس برخواست ہونے کے بعد اپنے کمرے میں جا کر اپنے حافظ کی مدد سے میں نے ان میں سے چند اشعار لکھ لئے تھے۔ اسکی ضمانت قطعاً نہیں کہ میں نے وہ اشعار صحیح لکھے تھے۔ بیاض میں صحیح، غلط جیسے بھی لکھے ہوئے ہیں قارئین کی ضیانت طبع کے لئے ان میں سے چند اشعار یہاں نقل کرتا ہوں، حضرت شاہ جی کا نام تو شیرن خاں نے یقیناً لیا تھا یہ تو اچھی طرح یاد ہے لیکن کہاں اور کس طرح لیا تھا یہ یاد نہیں رہا۔ شیرن خاں نے اپنی منزل یوں پڑھی تھی۔

آ کر جہاں میں لاکھ کوکر مکرر گئے صدا مالدار و لدا گزر گئے

پیغمبر اصل زندہ تو ظاہر گزر گئے لافتاح تھا حیدر گزر گئے
سہراب، سام و رستم سے زور آور گزر گئے جالینوس و لقمان سے برتر گزر گئے
جمشید شاہ دارا سکندر گزر گئے بہایوں شاہ بابر اکبر گزر گئے
شاہجہاں، جہانگیر، نادر گزر گئے سلمان عشق ساقی و ساغر گزر گئے
سعدی نظامی جامی سے شاعر گزر گئے مالک زمین و مکاں، مسافر گزر گئے
پوچھو نہ کیونکر آئے کیونکر گزر گئے آئے جو اس جہاں میں آخر گزر گئے

اسی وزن پر کہیں انہوں نے یہ بھی پڑھا تھا کہ "سید عطاء اللہ بخاری گزر گئے"۔ جس طرح میری بیاض میں لکھے ہوئے تھے جوں کے توں نقل کر دیے ہیں۔ شعر و شاعری کا مجھے نہ ذوق ہے نہ شعور، اس لئے ان کی نوک پلک کے نہ غلط ہونے کا پتہ ہے نہ صحیح کرنے کا طریقہ ہی آتا ہے۔ اگر کہیں غلطی ہو اور یقیناً ایک نہیں بہت غلطیاں ہوں گی وہ میری عقل اور نقل کا قصور ہے۔ شیریں خاں بہر حال بہت منجانبوں، زندہ دل اور مرنجان مرخ شاعر ہی تھا۔ (حضرت امیر شریعت، شیریں خاں کو سرائیکی کا فردوسی کہا کرتے تھے)

۲۔ دوسری بار جانشین امیر شریعت کی زیارت، ملتان میں ہوئی۔ حضرت امیر شریعت کے دولت خانہ پر وہاں تک پہنچنے کا قصہ یہ ہے کہ میرے ایک استاد میں حضرت مولانا قاری فرید الدین صاحب مدظلہ، ملتان کے علاقہ کے حافظ محمد رفیع صاحب اور ان کے چھوٹے بھائی مولوی محمد مطیع صاحب، ان کے شاگرد تھے۔ ان دونوں بھائیوں کے ایک تیسرے بھائی تھے جو ان دونوں سے بڑے تھے (ایکانا میرا اب ذہن سے اتر گیا ہے) وہ ملتان کی ایک مسجد میں خطیب اور اسی سے ملحق ایک مکتب کے مہتمم تھے۔ مسجد کا نام اب یاد نہیں رہا اتنا یاد ہے کہ مغلیہ طرز تعمیر کی تین گنبدوں والی مسجد تھی۔ اس کے آس پاس زسریاں ہوتی تھیں اور کچھ فاصلے پر فوجی مشقی پریڈ گراؤنڈ ہوتا تھا۔ شہر سے کسی قدر کٹی ہوئی تھی۔ حافظ محمد رفیع اور مولوی محمد مطیع صاحبان ایک سال استاد محترم کو رمضان میں قرآن مجید سناتے یعنی تراویح پڑھانے کیلئے اپنے بڑے بھائی صاحب کی اس مسجد میں لے آئے۔ استاد محترم نے بطور سماع مجھے اپنی معیت کی سعادت بخشی۔ ملتان میں قیام کے دوران قرآن مجید سننے سناتے گئے علاوہ بزرگوں کی زیارت کے پروگرام بھی بنتے رہتے تھے۔ ایک دن حضرت امیر شریعت رحمہ اللہ کی زیارت کا پروگرام ٹھہرا۔ مولوی محمد مطیع صاحب ہمارے رہبر تھے، بخاری دربار میں پہنچے، دستک دینے پر بیٹھک کا دروازہ کھلا تو بالکل سامنے ہی ایک لیم لیم بھاری بھر کم لنگ نما ہستی تشریف فرما نظر آئی۔ ہاتھ کی انگلیوں میں انگوٹھیاں اور زلفوں کی کندھوں سے اٹھکیلیاں، میرے ذہن میں حضرت امیر شریعت کی شکل و صورت کا جو خاکہ تھا یہ لنگ صاحب چونکہ اس پر فٹ نہ آرہے تھے اس لئے میں نے دروازے میں قدم رکھتے ہی مولوی محمد مطیع صاحب سے سرگوشی کے انداز میں بڑی حیرت و استعجاب سے پوچھا "ایک عطاء اللہ بخاری یہاں کیوں آئے؟" مجھے کہا "چپ رہو، شاہ صاحب یہ نہیں

ہیں۔ "ان ملنگ صاحب کو جانتے وہ بھی نہ تھے۔ تھوڑی دیر میں حضرت شاہ جی رحمہ اللہ اندر سے تشریف لائے۔ ہم نے آگے بڑھ کر مصافحہ کیا۔ چونکہ بیمار تھے اس لئے ہم سے معذرت کر کے چارپائی پر لیٹ گئے۔ پاؤں حضرت شاہ صاحب کے دروازے کی طرف تھے اور چہرہ انور، ان ملنگ صاحب کی طرف۔ جب ان دونوں بزرگوں کی آپس میں گفتگو شروع ہوئی تو راز کھلا کہ یہ صاحب جن کو میں ملنگ سمجھے بیٹھا تھا ملنگ نہیں ہیں بلکہ حضرت شاہ جی کے رزم و بزم کے پرانے ساتھی، برصغیر کے مایہ ناز شاعر، کافلہ حریت کے ایک جاں باز و جاں نثار سپاہی، آزادی ہند کے ایک ممتاز ہمدی خواں جناب علامہ انور صابری ہیں جو انڈیا سے شاہ جی کو بلنے آئے ہیں، جہاں شاہ جی اپنی تقریروں کا جادو جگایا کرتے تھے وہاں یہ اپنے اشعار سے مجموعوں کو گمایا کرتے تھے۔ انکا نام چونکہ میں نے پہلے سنا ہوا تھا۔ بلکہ ان کی آواز اور لب و لہجہ سے بھی کسی قدر آشنا تھا اس لئے شاہ جی کے ساتھ ان کی زیارت بھی ہو کر ہماری خوشی ووجہ ہو گئی۔

ان کے نام سے تو اس طرح واقف تھا کہ ان کی "بھول گئے" قافیہ والی نظم کئی بار سن چکا تھا۔ بلکہ اس کے اکثر اشعار یاد تھے اور بڑے مزے لے لے کر میں پڑھا کرتا تھا۔ صادق آباد کے ایک مستری محمد صدیق صاحب احراری (۲) ہوتے تھے، وہ میرے والد صاحب کے اور ان کے بیٹے خود میرے دوست ہوتے تھے۔ یہ مستری صاحب، نعت خوانی بھی کیا کرتے تھے۔ مدرسہ میرے شاہ میں انکا اکثر آنا جانا رہتا تھا، کبھی طلبہ کی فرمائش پر اور کبھی عام جلسوں مجموعوں میں یہ شعراء کا کلام سناتے رہتے تھے اور بڑی خوش آوازی سے پڑھتے تھے۔ ان سے ہی کئی دفعہ انور صابری کا یہ کلام بھی سنا تھا۔ انہی سے بار بار سن کر کچھ یاد بھی ہو گیا تھا اور اپنی یاد سے ہی اس کے کافی اشعار اپنی بیاض میں لکھ بھی لئے تھے جن میں سے چند اٹے سیدھے بیاض کے مطابق پیش خدمت ہیں۔

۲۔ ان مستری صاحب کو حضرت امیر شریعت رحمہ اللہ کی خدمت کا موقع بھی ملا تھا۔ ان سے اچھی خاصی علیقت سلک تھی۔ اب وفات پا گئے ہیں۔ اللہ غریقِ رحمت فرمائے۔ وفات سے چند سال پہلے اسلام آباد تشریف لائے۔ ملاقات پر مجھے ذاتی طور پر پیش آمدہ ایک واقعہ کی مناسبت سے اپنا واقعہ سنایا کہ "میں ایک دفعہ حضرت شاہ جی کے پاؤں دہاربا تھا۔ تنہائی تھی۔ تیسرا کوئی آدمی نہ تھا۔ میں نے عرض کی: حضرت! میرا ایک ماموں ہے، بہت ہی نیک، صوم و صلوا کا پابند۔ تجھ گزار اور تلاوت قرآن شعار۔ لیکن مالی اعتبار سے وہ ہر وقت قابلِ رحم ہی رہتا ہے۔ فرمایا: محمد صدیق! اسکو کوئی علت ہوگی۔ میں نے کہا: حضرت! علت تو کوئی بھی نہیں۔ نہ تنہا کو نہ سگریٹ، نہ حق نہ سوار، نہ سینما نہ جوا، نہ کچھ اور بہت نیک انسان ہے۔ فرمایا! نہیں محمد صدیق! کوئی علت ہوگی۔ ورنہ ایسے نیک آدمی مالی اعتبار سے اتنے قابلِ رحم نہیں ہوا کرتے۔ میں نے پھر کہا کہ حضرت! علت تو کوئی بھی نہیں۔ فرمایا! نہیں کوئی علت ہوگی۔ پھر میں نے بتایا کہ حضرت! علت تو کوئی نہیں۔ بس "کیسی گری" کرتے ہیں۔ فرمایا! محمد صدیق! اس سے بڑی اور علت کیا ہوگی؟ یہی تو سب سے بڑی علت ہے۔ مال و دولت کی تباہی و بربادی کی..... مجھے یاد پڑتا ہے کہ میرے شیخ حضرت بنوری رحمہ اللہ کے والد ماجد مولانا سید محمد زکریا بنوری رحمہ اللہ نے ہمیں لکھا ہے کہ دنیا میں کیسی گری کی تو بہتوں نے ہے لیکن آج تک کامیاب اس میں کوئی ایک بھی نہیں ہوا۔ یہ ایسی لت ہے کہ جسکو لگ جائے اس کا سب کچھ ٹا کر بھی نہ چھوٹے۔ یزید بن معاویہ رضی اللہ عنہ کا بیٹا "خالد" شاید دنیا میں سب سے زیادہ دولت کا حصول دیکھا تو اختیار کرنے

جس دور پہ بازاراں تھی دنیا ہم اب وہ زمانہ بھول گئے
دنیا کی کہانی یاد رہی اپنا فسانہ بھول گئے
اغیار کا جادو چل بھی چکا ہم ایک تماشا بن بھی گئے
دنیا کو جگانا یاد رہا، خود ہوش میں آنا بھول گئے
تکبیر تو اب بھی ہوتی ہے مسجد کی فضا میں اے انور
جس ضرب سے دل بل جاتے تھے وہ ضرب لگانا بھول گئے
دنیا کا گھر آباد کیا عقبی کا مگر برباد کیا
مشکل میں خدا کو یاد کیا مشکل ہوئی آساں تو بھول گئے
منہ تو دیکھ لیا آئینے میں داغ نہ دیکھا سینے میں
جی ایسا لگایا جینے میں کہ مرنے کو مسلمان بھول گئے

ان اشعار کو نقل کرنے میں بھی شیرن خاں کے اشعار کی طرح غلطیاں ہوئی ہوں گی۔ کچھ عرصہ ہوا کہ
کسی رسالہ میں یہ اشعار اپنی اصلی حالت میں چھپے ہوئے بھی نظروں سے گزرے تھے، میں صبح اس لئے نہیں کر
رہا کہ میں جس دور کی یہ باتیں کر رہا ہوں چاہتا ہوں کہ وہ اصلی شکل میں ہی قارئین کے سامنے پیش ہو۔
اور علامہ انور صابری کی آواز سے آشنا اس طرح تھا کہ ہمارے مدرسے میرے شاہ کے حضرت مہتمم
صاحب مرحوم نے حالات سے باخبر رہنے اور روز کی روز تازہ بہ تازہ خبریں سننے کیلئے ایک ریڈیو رکھا ہوا تھا۔
کیونکہ اخبار اس دہائی ماحول میں کبھی کبھار ہی دستیاب ہوتا تھا اور وہ بھی زیادہ تر پرانا۔ اس وقت تک وہاں
بجلی نہ آتی تھی اور ریڈیو غالباً بیٹری سے ہی چلتا تھا۔ ہفتہ میں ایک دن، عشاء کے بعد ریڈیو مصر سے تلاوت
قرآن مجید نشر ہوئی تھی (اب تو سنا ہے کہ مصر نے ایک مستقل اسٹیشن بی تلاوت کیلئے بنادیا ہے جہاں سے
۲۴ گھنٹے قرآن نشر ہوتا رہتا ہے۔ واللہ اعلم) تلاوت والے دن طلبہ کو بھی حضرت مہتمم صاحب کے کمرے
میں جا کر تلاوت سننے کی اجازت ہوتی تھی اور میں اکثر جایا کرتا تھا۔ ایک دن اسٹیشن سیٹ کرتے کرتے ایک
ایسا اسٹیشن لگ گیا جس پر کوئی مشاعرہ نشر ہو رہا تھا۔ حضرت مہتمم صاحب وہاں کچھ دیر کیلئے رکے۔ اس کے
شاعروں میں ایک نام علامہ انور صابری صاحب کا بھی تھا۔ ان کا کلام سنا۔ کلام تو اب یاد نہیں بس آخری شعر
کا یہ ٹکڑا یاد ہے کہ "انور اوصا بری"

قصہ کوتاہ یہ کہ گئے تھے ایک شاہ جی کی زیارت کیلئے اللہ نے دو بزرگوں کی زیارت کرا دی۔ اسی مجلس
میں "حافظ جی" یعنی حضرت مولانا سید عطاء اللہ رحمہ اللہ کی بھی زیارت ہوئی۔ وہ ہاتھ میں قلم و قرطاس لئے ان
دونوں بزرگوں کی خاص باتیں قلم و تہ کہہ کر ان کے نام سے یہ شعر لکھے تھے۔ انور صابری صاحب نے اپنا

بہت سا کلام وہاں سنایا۔ ایک نعت بھی آنحضرت صلی اللہ علیہ وسلم کی تعریف و توصیف میں سنائی تھی جو اب تو اگرچہ عام ہو گئی ہے لیکن میں نے پہلی دفعہ خود صابری صاحب کی زبان سے بخاری دربار میں ہی سنی تھی۔ غالباً مطلع یہ تھا.....

سیرت یزدان صورت آدم
صلی اللہ علیہ وسلم

حافظے کا میں چونکہ بہت ہی کمزور ہوں اس لئے اس وقت سے لیکر اب تک اس نعت کا بس صرف یہی ایک شعر یاد چلا آ رہا ہے۔ اگرچہ اب تو کئی دفعہ یہ نعت، پاکستانی نعت خوانوں سے سن بھی چکا ہوں لیکن یاد اب بھی بس یہی ایک شعر ہے۔

الغرض دوسری زیارت جانشین امیر شریعت (رحمہما اللہ) کی مجھے اس نورانی ماحول میں ہوئی۔ اس دفعہ بھی بات بس زیارت تک ہی رہی وہ بھی صمنی۔

قیامِ ملتان کے دوران ہم نے اور بھی بہت کچھ دیکھا۔ حضرت مولانا قاری رحیم بخش صاحب رحمہ اللہ کی مسجد سرآجائ کی شبہائے رمضان کی رونق دیکھی۔ حضرت مولانا مفتی محمد شفیع صاحب مرحوم (جو قاسم العلوم ملتان کے مہتمم تھے) وہ ایک مسجد میں فجر کی نماز کے بعد درس قرآن دیا کرتے تھے، انکا وہ درس سنا۔ قلعہ کے مزاروں پر شرک صریح ہوتا بھی اپنی آنکھوں سے دیکھا۔ ایک ملنگ کو نماز والا پورا سجدہ، مزار کو کرتے دیکھا۔ بالکل یہی شرک حضرت نظام الدین اولیاء ہستی نظام الدین دہلی (اندھا) کے مزار پر بھی ہوتے دیکھا۔ منگھوپیر کراچی کے مزار پر تو مجھے اتنی وحشت ہوئی کہ بیان نہیں کر سکتا، اس لئے وہاں تو سکون سے فاتحہ بھی نہ پڑھ سکا۔ یہ عقدہ ابھی تک نہیں کھل سکا کہ حضرت مولانا خیر محمد صاحب رحمہ اللہ کی زیارت اس دوران کیسے رہ گئی؟ شاید وہ ملتان سے باہر ہوں، ایک اور بزرگ تھے نام انکا غالباً حضرت مولانا عبدالخالک یا عبدالخالک تھا۔ ان کی زیارت کو بھی گئے۔ انہوں نے میرے استاد محترم جناب قاری فرید الدین صاحب کو ایک کتاب دی، اس میں کوئی عربی عبارت تھی، غالباً ارزاہ تواضع فرمایا کہ اس پر مجھے اعراب لگا دیں تاکہ میں آسانی سے پڑھ سکوں۔

جب ہم ملتان پہنچے تھے تو اسی مسجد میں جس میں ہم نے قرآن مجید سننا سنانا تھا اتفاق سے دو بزرگ قیام پذیر تھے۔ ایک حضرت مولانا شاہ عبدالعزیز صاحب جو داعی کبیر حضرت مولانا محمد الیاس صاحب رحمہ اللہ (بانی تبلیغی جماعت) کے ملنے والوں میں سے تھے اور ان کے زمانہ سے ہی اس تبلیغی کام سے وابستہ تھے اور دوسرے ان کے چھوٹے بھائی جنکا نام اب یاد نہیں رہا۔ ہمارے وہاں پہنچنے کے بعد بھی چونکہ یہ دونوں بزرگ دس بارہ دن وہاں تشریف فرما رہے اس لئے ان کی خدمت میں بیٹھنے اور ان سے مستفید ہونے کا کافی موقع ملا۔

شاہ عبدالعزیز صاحب رحمہ اللہ عجیب ہنس مکھ مزاج کے آدمی تھے۔ ہنستے ہنساتے اور چٹکھوں نیز پچکھوں میں ہی حکمت و دانائی کی باتیں کرتے۔ ان کی مجلس سنا کر دل و جان سے متاثر ہوتا تھا اور رشد و ہدایت کی

ہوتی تھی وہاں باغ و بہار بھی ہوتی تھی۔ چند چٹھے ان مجلسوں کے مجھے بھی یاد رہ گئے ہیں میں چاہتا ہوں کہ اپنے قارئین کو بھی سناتا جاؤں۔

ایک دن مجھ سے فرمانے لگے "تمہیں الف، بے، تے، ٹے، آتی ہے؟" میں نے عرض کی "جی ہاں" فرمایا۔ "ذرا سناؤ۔" میں نے سنانا شروع کیا جب "دال" پر پہنچا تو فرمایا "کونسی دال؟" ماش کی، سور کی، چنے کی؟" میں پریشان ہو گیا کہ ان میں سے تو یہ کوئی بھی نہیں ہے۔ مجھے پریشان دیکھا تو فرمایا "بھو! لکھنے پڑھنے والی" د" پھر فرمایا! "اچھا بتاؤ، تم گنداکام تو نہیں کیا کرتے؟" میں نے خلاف واقعہ کہہ دیا کہ "نہیں" فرمایا۔ "کیا پیشاب، پاخانہ نہیں کیا کرتے؟" میں پہلے سے بھی زیادہ پریشان ہو گیا کہ اب تو چوری پکڑی گئی اور جھوٹ بھی ثابت ہو گیا۔ فرمایا، "بھو! وہ تو میں اپنے سے گندگی دور کیا کرتا ہوں گنداکام تھوڑا کیا کرتا ہوں۔" ایک دن فرمایا: "تمہاری شادی ہوئی ہے؟ میں نے عرض کی کہ "نہیں" فرمایا "کیا مجھ سے مل کے تمہیں خوشی نہیں ہوتی؟" میں نے کہا: "ہوتی ہے۔" فرمایا: "تو شادی کا معنی، خوشی ہی تو ہے۔"

ایک دفعہ فرمانے لگے: "اگر ہم تمہارے ہاں آئیں تو تم ہمیں کیا کھلاؤ گے؟" میں نے کہہ دیا: "جو آپ کھائیں گے۔" فرمایا: "شامی کباب کھلاؤ گے؟" میں چکرا گیا۔ کیونکہ بلا سائیف میں اس وقت تک شامی کباب سے واقف نہ تھا۔ نہ ان کی شکل دیکھی تھی نہ اس وقت تک کھایا تھا بلکہ شاید نام بھی آج پہلی دفعہ ہی سن رہا تھا۔ ملک شام کا نام میں جانتا تھا۔ میں یہ سمجھا کہ "شامی کباب" وہ ہوتے ہیں جو ملک شام سے منگوائے جاتے ہیں۔ اس لئے میں چکرایا کہ شام سے کون منگوائے گا یہ کباب؟ مجھے حیران دیکھا تو فرمایا: "بھو! جو اللہ تعالیٰ دے گا وہ کھلاؤ گا۔"

ایک دن سر پر تیل لگوا رہے تھے۔ استاد محترم جناب قاری فرید الدین صاحب مدظلہ سے پوچھا کہ "قاری صاحب! سر پر تیل کیوں لگواتے ہیں؟" حضرت الاستاد مدظلہ نے اس کے طبی فوائد بیان کرتے ہوئے فرمایا "تروتازگی اور طراوت وغیرہ کیلئے۔" فرمایا: "نہیں قاری صاحب۔ بلکہ تیل اس لئے لگواتے ہیں کہ سنت رسول صلی اللہ علیہ وسلم ہے۔"

ایک دن مجھ سے پوچھا: "آنحضرت صلی اللہ علیہ وسلم افضل ہیں یا بیت اللہ؟ میں نے اس کا جواب دیا تھا جو، اب یاد نہیں۔ پتہ نہیں وہ جواب صحیح تھا یا غلط۔ اگر صحیح بھی تھا تو محض اتفاق ہی تھا کیونکہ مجھے اس وقت تک اس سوال کا جواب معلوم نہ تھا۔ لیکن حضرت نے اس پر مجھے شاباش دی اور اپنے جھوٹے جوابی صاحب سے فرمایا: "اسکو مٹائی دو۔" انہوں نے مجھے ڈبے سے برقی ٹکال کر دی۔ (معلوم رہے کہ آنحضرت صلی اللہ علیہ وسلم، اللہ کی کل مخلوق سے حتیٰ کہ کعبۃ اللہ اور عرش و کرسی سے بھی افضل ہیں) (دیکھو شامی وغیرہ کتاب رائج) انہی حضرت شاہ عبد العزیز صاحب مرحوم کا ایک چٹکلہ میرے ایک ہم سبق نے سنایا کہ ایک دفعہ ہم خدمت میں حاضر تھے کہ حضرت نے فرمایا: "بریلوی غالی ہیں اور غیر مقلدین خالی ہیں (یا اسکا الٹ فرمایا۔ اب مجھے صحیح طرح یاد نہیں۔ لیکن اتنا اچھی طرح یاد ہے کہ ان دونوں فرقوں میں سے ایک کو غالی اور دوسرے کو خالی فرمایا) حاضرین

یہ باتیں اصل موضوع سے اگرچہ غیر متعلق تھیں لیکن چونکہ کام کی تمہیں اس لئے ذکرِ بستان کی مناسبت یہاں میں نے ذکر کر دیں۔ اب پھر ہم اپنی بات پر آتے ہیں۔

۳۔ تیسری مرتبہ جانشین امیر شریعت (رحمہم اللہ) کو کراچی مدرسہ نیوٹاون میں اس وقت دیکھا جب ان کی جوانی دھل چکی تھی، ڈاڑھی میں سفید بال آچکے تھے۔ یہاں تو انکا کوئی بیان نہ کیا یاد نہیں البتہ اس وقت کی ڈرگ کالونی اور اب کی فیصل کالونی کی اس مسجد میں جہاں اب جامعہ فاروقیہ قائم ہے (اس وقت ٹین کی چھت والی صرف مسجد ہوتی تھی) رات کسی گھنٹے انکا خطاب ہوا۔ میں وہاں بھی پہنچا اور خطاب سنا تھا لیکن کوئی بات یاد نہیں۔ اتنا یاد ہے کہ شاہ صاحب، مال گاڑی کے انجن کی طرح گرم تو دیر سے ہی ہوئے تھے لیکن جب گرم ہو گئے تھے تو پھر نہ کوئی چھوٹا اسٹیشن دیکھا نہ کوئی بڑا، نہ کوئی جکشن نہ کوئی سگنل۔ پھر ٹھنڈے مشکل سے ہی ہوئے تھے۔

۴۔ چوتھی دفعہ اسلام آباد میں انکی زیارت اس وقت ہوئی جب وہ بالکل ہی سفید ریش بزرگ بن چکے تھے۔ ٹی اینڈ ٹی کالونی کی مسجد الفتح میں بیان تھا۔ میں بالکل سانسے بیٹھا تھا۔ بیان کیا تھا۔ ٹٹاٹٹیں مارتا سمندر تھا۔ بات سے جو بات نکلتی تو کمپیں کی کمپیں جا پہنچتی۔ میں پہلی بات یاد دلاتا کہ حضوت وہ بات رو گئی۔ پھر وہاں سے شروع ہو جاتے۔ دو چار دفعہ میں نے ایسی یاد دہانی کرائی جس سے ساری ہی باتیں مکمل ہوتی رہیں تو بہت خوش ہوئے۔ فرمایا۔ معلوم ہوتا ہے بڑی توجہ سے سن رہے ہو۔

اسی تقریر میں بتلایا کہ ”شاہ است حسین و بادشاہ است حسین“ والی رباعی جو حضرت خواجہ معین الدین اجمیری رحمۃ اللہ علیہ کی طرف منسوب کی جاتی ہے، بالکل غلط ہے، یہ رباعی ان کی نہیں بلکہ ملا معین کاشانی ہروی سہائی تہراتی رافضی کی ہے۔ پھر لوگوں سے یہ نام انہی لاحقوں کے ساتھ کسی دفعہ کھلایا۔ میرے مینہ سے ہروی (ہ کی زیر) کی بجائے ہروی (ہ کی زیر کے ساتھ) نکل گیا تو میں اصلاح فرمائی کہ یہ ہروی (ہ کی زیر کے ساتھ) ہے ہرات کی طرف منسوب ہے جسکی ”ہ“ پر زیر ہے نہ کہ زیر۔ پھر اسی وزن پر حضرت عثمان غنی رضی اللہ عنہ سے متعلق اپنے یہ اشعار سنائے۔

بر فلکِ عدل مہر و ماہ ست غنی

شاہ ست غنی، بادشاہ ست غنی

چوں جامع مصحف اللہ ست غنی

دین است غنی، دین پناہ ست غنی

ہم زلفِ علی و خالوئے حسین

فردوسِ دل و خلدِ نگاہ ست غنی

باب است علی، شہر پناہ ست غنی

سرداد نہ داد دست در دست یهود

حقا کہ نشان لا الہ ست غنی

پھر ملامعین کی زبانی میں "حقا کہ بناء لا الہ ست" میں اور "حقا کہ نشان لا الہ ست" میں فرق بیان فرمایا اور بتلایا کہ اول غلط ہے ثانی صحیح۔ تقریر سے فراغت کے بعد ان کے ساتھ ایک ہی دسترخوان پر کھانا کھانے کی سعادت بھی ملی۔ وہاں بھی بہت سے علی نکات بیان فرمائے۔ جو کاغذات میں کہیں لکھے ہوئے ہوں گے اس وقت انکو تلاش نہیں کر سکا۔

۵۔ ان کی پانچویں اور آخری زیارت حضرت پیر جی سید عطاء اللہ علیہ السلام کی وساطت سے نشتر ہسپتال ملتان میں اس وقت ہوئی جب وہ فالج زدہ ہو کر وہاں زیر علاج تھے۔ پوری طرح باتیں نہ کر سکتے تھے لیکن جب میں رخصت ہونے لگا تو مجھے خصوصیت کے ساتھ فرمایا کہ "حضرت معاویہ رضی اللہ عنہ کا دفاع اس وقت کی ایک اہم ضرورت ہے۔ لہذا انکا خوب دفاع کیا کرو، معاویہ، نام عام کرو۔" اس بارے میں جانشین امیر شریعت کے اس اہتمام اور انہماک کی وجہ یہ تھی کہ صحابہ کرام علیہم الرضوان کی ساری جماعت میں حضرت معاویہ رضی اللہ عنہ ہی ایک ایسے صحابی ہیں جن سے بیگانے تو ناخوش ہیں ہی اپنے بھی خفا ہیں۔ بیگانوں نے اگر ان کے بارے میں حق و انصاف کا خون کیا ہے تو اپنوں نے بھی انصاف کی بجائے بس کچھ رعایت ہی انکو بخش دی ہے، چنانچہ ان کے حق میں بیگانوں کی بھی ہوئی، "ظالم، کافر، منافق، باغی، طاغی، غاٹی، عاصی، آشتم، جار، لم یکن علی الرشہ، نافرمانی، گناہ اور اللہ و رسول کے حکم کی خلاف ورزی کے مرتکب" جیسی کوئی بات ایسی نہیں ہے جو کسی نہ کسی رنگ میں اپنوں نے پھر صرف چھوٹوں نے نہیں بلکہ بڑے بڑوں نے ان کے حق میں نہ کہی ہو۔ یہی وجہ ہے کہ دیگر صحابہ کرام رضی اللہ عنہم کی یہ نسبت حضرت معاویہ رضی اللہ عنہ کا دفاع جتنا ضروری اور اہم ہے اس سے کہیں زیادہ دشوار بھی ہے۔ اسی تلخ اور دلہراش صورت حال کی وجہ سے جانشین امیر شریعت کو ان کے دفاع کا یہ اہتمام تھا اور بالکل بجا تھا۔ اپنوں کی بے حسی، جمود اور بیگانوں کی ہمنوائی کی صورت اگر یہی رہی تو دنیا ایک دن جانشین امیر شریعت کو دفاع حضرت معاویہ رضی اللہ عنہ کے سلسلہ میں ضرور یاد کرے گی اور ان کی اس بات کی صداقت بھی ضرور دیکھ لے گی۔ خود انہی کے شعر کے مطابق روئیں گے یاد کر کر کے اہل نظر

کارنامے ہم ایسے بھی کر جائیں گے

خدا کی کروڑ بار حمتیں نازل ہوں ان کے مزار پر انوار پر۔